

Azərbaycan ədəbiyyatının başlanğıcı məsələləri

Aytən Muşkiyeva
Dissertant
Gəncə Dövlət Universiteti

Annотasiya. Məqalədə Azərbaycan ədəbiyyatşünaslığının təşəkkül mərhələsində ədəbiyyatın başlanğıcı məsələləri araşdırılır. Qeyd olunur ki, XX əsrin əvvəllərində Azərbaycan ədəbiyyat tarixçiliyində ədəbiyyatın başlanğıcı məsələləri əsas müzakirə mövzularından biri idi. F.Köçərli, Y.Vəzirov, Ə.Abid, İ.Hikmət, M.F.Köprülü, Ə.Nazim, M.Quliyev, A.Musaxanlı, C.Əfəndizadə, M.K.Ələkbərli kimi tədqiqatçılar məqalə və araşdırmalarında xalqın ədəbi düşüncəsinin haradan başlanması məsələsinə öz münasibətlərini bildirmişlər. Ədəbiyyatın haradan başlanması sualına ilk olaraq XX əsrin əvvəllərində rast gəlinir. Azərbaycan ədəbiyyatının necə adlanması araşdırmaq qədər onun başlanğıcını tapmaq da əsas məsələlərdən biri kimi qarşıda dururdu. Araşdırmalara görə, Azərbaycan ədəbiyyatşünaslığında milli ədəbiyyatın haradan başlanması haqqında müxtəlif fikirlər vardır. Bu fikirlərin müxtəlifliyinin bir neçə səbəbi var idi. Hər şeydən əvvəl, ədəbiyyat tariximiz hələ kifayət qədər araşdırılmadığından elmi təsəvvür formalaşmamışdı. İkinci səbəb isə, elmi yanaşmadan irəli gəlirdi.

Açar sözlər: ədəbiyyatşünaslıq, ədəbiyyat tarixi, ədəbiyyatın başlanğıcı, anadilli, farsdilli

Məqalə tarixəsi: göndərilib – 13.09.2024; qəbul edilib – 27.09.2024

The issues of beginning of Azerbaijani literature

Aytən Mushkiyeva
Dissertation Student
Ganja State University

Abstract. In the article is studied the issues of beginning of literature at the stage of formation of Azerbaijani literary studies. It is noted that at the beginning of the 20th century the issues of beginning of literature was one of the main topics of discussion in Azerbaijani historiography. In their articles and studies, researchers such as F.Kocherli, Y.Vazirov, A.Abid, I.Hikmet, M.F.Koprulu, A.Nazim, M.Guliyev, A.Musakhanli, J.Afandizade, M.K.Alakbarli have expressed their attitudes towards the question of where the literary thought of the people begins. The question of where to begin with literature was first encountered at the beginning of the 20th century. One of the main issues was to discover the beginning of Azerbaijani literature, as well as to study what to name it. According to the research, there were different opinions in Azerbaijani literary studies about where to start with national literature. There were several reasons for this diversity of views. First of all, our history of literature had not yet been sufficiently researched and a scientific imagination had not been created. The second reason was due to the scientific approach.

Keywords: literary studies, history of literature, beginning of literature, native language, Persian speaking

Article history: received – 13. 09.2024; accepted – 27.09.2024

Giriş / Introduction

XX əsrin əvvəllərində Azərbaycan ədəbiyyat tarixçiliyində əsas müzakirə olunan məsələlərdən biri də ədəbiyyatın başlanğıcı məsələləridir. F.Köçərli, Y.Vəzirov, Ə.Abid, İ.Hikmət, M.F.Köprülü, Ə.Nazim, M.Quliyev, A.Musaxanlı, C.Əfəndizadə, M.K.Ələkbərli kimi tədqiqatçılar məqalə və araşdırmalarında xalqın ədəbi düşüncəsinin haradan başlanması məsələsinə öz münasibətlərini bildirmişlər. Azərbaycan ədəbiyyatının sistemli şəkildə öyrənilməməsi, müxtəssər də olsa tarixinin yazılmaması F.Köçərliyə narahat edən məsələlərdən idi: “Aya, biz Azərbaycan türklərinin Seretliləri və Çavçavadzələri olmayıbdırımı? Bizim milli şairlərimiz ərseyi-dünyaya gəlməyibdirimi? Aya, bizlər belə möhtərəm şəxslərin vücudundan məhrummı qalmışıq?” [1, s.175]. Topladığı ilk materialların nəticəsi olaraq tez-tez rus və Azərbaycan mətbuatında məqalələrlə çıxış edirdi. “Azərbaycan türklərinin ədəbiyyatı” kitabının da dərc oluması bunun ilk ciddi nəticəsi hesab olunmalıdır [2].

Əsas hissə / Main Part

F.Köçərli yaradıcılığını araşdırarkən onun Azərbaycan ədəbiyyatını haradan və kimdən başlanması haqqında qəti bir qənaət təsəvvür etmək çətindir. Çünki F.Köçərli daha çox material toplayır və o materiallardan çıxış edirdi. Diqqət edilsə, onun 1903-cü ildə nəşr edilən kitabını “Azərbaycan türklərinin ədəbiyyatı” adlandırmışdı, ədəbiyyat tarixi yox. Deməli ki, ədəbiyyat tarixi daha sistemli bir yanaşma tələb etdiyindən kitabın adını məhz bu cür qoymağı üstün tutmuşdur. Ölümündən sonra – 1925-ci ildə dərc olunan kitabının “Azərbaycan ədəbiyyatı tarixi materialları” adlandırılmasının ən başlıca səbəbi də məhz bu idi. F.Köçərliyə əsərinə yazdığı “Bir neçə söz” müqəddiməsində də kitabın təzkiyədən fərqi aydınlaşdırmağa çalışır: “...Amma biz mümkün olduğu qədər də məşhur şüəra və üdəbamızın həm tərcümeyi-hallarına və həm asari-qələmiyələrinə dair ətraflı məlumat vermişik” [3, s.69]. Nəzərə alsaq ki, bu əsər yazılmasından iyirmi il sonra işıq üzünə çıxmışdır, o zaman hər gün dəyişən, inkişaf edən ədəbi mühiti razı salacağını da söyləmək doğru olmazdı. Görünür buna görə də H.Zeynallı İ.Hikmətin “Azərbaycan ədəbiyyatı tarixi” kitabı haqqında resenziyasında bu əsəri xatırlayaraq yazırdı: “1924-26-cı illərdə çəpən çıxmış Köçərliyə “Azərbaycan ədəbiyyatı tarixi materialları” elmi bir tədqiqat əsəri olmadığı üçün İsmayıl Hikmətin çıxarmış olduğu bu əsər böyük əhəmiyyət almaqdadır” [4, s.61]. F.Köçərliyə kitabında həm anadilli, həm də farsdilli ədəbiyyata yer versə də, onları sistemləşdirməmiş, ədəbi prosesin mahiyyətini açmağa çalışmamışdır. Bu səbəbdən də onun yaradıcılığında Azərbaycan ədəbiyyatının haradan başlanması sualına cavab axtarmalı olsa, əliboş qalırıq. Bunu nəzərdə tutan R.Qənbərqızı belə bir doğru qənaətə gəlir: “F.Köçərliyə doğma ana dilində yazan Azərbaycan klassiklərindən Həsənoğlu, Xətai, Haqiqi, Qazi Bühranəddin və Əmanidən heç bir yerdə bəhs açmaması, bir kəlmə belə danışmaması isə başqa səbəblərlə bağlıdır: alim ya bu yazıçıların yaradıcılığında xəbərsiz olmuş, ya da sadəcə onların haqqında mötəbər bir məxəz əldə edə bilməmişdir” [5, s.45].

F.Köçərli çoxəsrlik Azərbaycan ədəbiyyatının tarixini XVIII əsrə aid edir. Gəncədən bəhs edərək Əbül-ülə Gəncəvi və Nizami Gəncəvidən də bəhs edir. Şirvan şairləri içərisində Nəsimidən bəhs etməsi də göstərir ki, F.Köçərliyə klassik ədəbiyyat haqqında müəyyən təsəvvürü olmuşdur.

Fikrimizcə, bu şairlərin şeirləri ondan əvvəlki təzkirələrdə yer aldığından onları toplamağı lazım bilməmişdir. Maraqlıdır ki, F.Köçərlidən cəmi bir neçə il sonra Salman Mümtaz Azərbaycan ədəbiyyatı tarixini min iki yüz illik bir tarixə apararaq yazırdı: “Azərbaycan ədəbiyyatı yoxdur deyən nümidlər məhz o andan biləcəklər ki, biz min iki yüz illik möhtəşəm bir ədəbiyyata maliklik və tarixi ədəbiyyatımız Vaqifdən deyil, çox-çox irəlindən başlayır” [6, s.327]. Tədqiqatçı əmindir ki, təbii mədənlərimiz aranıldığı kimi ədəbiyyat xəzinələrimiz də aranılmalı, axtarılmalıdır. Onun fikrincə, qədim ədəbiyyatımızdan bixəbər olanlar yeni ədəbiyyatımızda da mühüm mövqələr tutmaqdan aciz olarlar. Tədqiqatçı bu fikrinə “Başlangıç” adlı məqaləsində də qaydır. Azərbaycan ədəbiyyatının bütün nöqtələrdə qaranlıqda qaldığı kimi, XII-XIII əsr ədəbiyyatımızın da “tamamilə qara dumanlar altında” qaldığını bildirir və ondan əvvəl gələn yazıçılarımızın ədəbiyyatımız tarixindən yalnız “Vaqif ilə Vidadini göstərməmişlər” [6, s.25] deyərək çox güman ki, F.Köçərlini nəzərdə tutmuşdur. Mustafa Quliyev F.Köçərlinin bu əsəri haqqında yazırdı: “Mütləəssüf, onun təlif edib Azəməşr tərəfindən nəşr edilən kitablarına da elmi bir əsər kimi baxmaq mümkün deyildir” [9, s.49]. F.Köçərlinin ədəbiyyat tarixi materiallarına bu cür qiymət verməsinə təəcüblə qarşılamaq lazım gəlir. Əslində isə sonrakı dövrlərdə ədəbiyyat tarixinin yazılmasında F.Köçərlinin bu əsəri bir mənbə rolunu oynamışdır.

Şair Həbibinin təpib üzə çıxarılmasında və dəyərləndirilməsində S.Mümtazın araşdırmalarının böyük rolu vardır. Hələ 20-ci illərdə Nizaminin fars şairi hesab olunduğu bir zamanda S.Mümtaz onun yaradıcılığı haqqında “Şeyx Nizami” məqaləsində Nizamini Azərbaycan şairi hesab edərək yazırdı: “Nizaminin farsca yazması əgər eyib sayılırsa, bu da yanlışdır. Zaman, mühit və məkan nəzərə alınmalıdır. O əsrlərdə İran və Turanın yetirdiyi türk müşahirin çoxu-Əbu Nəsr Fərabi, Əbu Əli Sina, Cəlaləddin Rumi, Şeyx Mahmud Şəbüstəri türk dilli ola-ola farsca yazmışlar. Bunların səbəbləri aranılmalı və tədqiq edilməlidir” [6, s.349]. S.Mümtaz ədəbiyyat tariximizin ən böyük şəxsiyyətləri haqqında ilk dəfə məlumatlar vermiş, onların yaradıcılığı haqqında ilk söz demişdir. Belə şairlərdən biri də Nəsimi olmuşdur. Onun Nəsimi haqqında qənaətləri, demək olar ki, bugünkü nəsimişünasların tədqiqatlarının əsasını təşkil edir. Təkcə Nəsiminin doğulduğu yerin Şamaxı olması qənaəti, qardaşı Şah Xəndanın onu şəriət qanunlarına zidd şeirlər yazmaqdan çəkəndirməsi və s. məsələlər S.Mümtazın tədqiqatları sayəsində mümkün olmuşdur.

S.Mümtaz altı yüz il əvvəl yaşamış Həsənoğlu, Yunis İmrə, Molla Qasım Sırvani, Safi, Şahi, Şah Xətai, Mirzə Şəfi, Nəvai, Füzuli, Azəri Cələri və b. onlarla görkəmli Azərbaycan şairlərinin şəxsiyyətini və ədəbiyyat tariximizdəki yerini müəyyənləşdirib. Bütün bunlar onu göstərir ki, S.Mümtaz ədəbiyyat tarixi yazmasa da, onun tarixçiliyi haqqında geniş bilgiyə sahib olmuşdur. O, şairlərin yaradıcılığına da qiymət verməyi bacarırdı. Onun “Kommunist”, “Şərq qadını”, “Maarif və mədəniyyət”, “Maarif işçisi” və b. jurnal, qəzet və məcmuələrdə çap etdirdiyi çoxsaylı məqalələrə əsasən bir ədəbiyyat tarixi təsəvvürünə malik olduğunu söyləmək mümkündür. Onun tədqiqatçılarından olan Rəsim Tağıyevin yazdığı kimi: “S.Mümtaz gözəl tədqiqatçı, məşhur ədib olmaqla yanaşı, eyni zamanda gözəl tarixçidir. Çünki o, öz araşdırmalarında tarixi məsələləri və nəzərdən qaçırması, əksinə, onlara diqqət yetirmiş və maraqlı elmi nəticələr çıxarmışdır” [7, s.17].

Əmin Abidin ədəbiyyat tarixinin haradan başlanması məsələsində isə tamamilə başqa bir cəhət öz orijinallığı ilə seçilir. “Azərbaycan türklərinin ədəbiyyatı tarixi” əsərinin ön sözündə türk ədəbiyyatının bir silsilə halında araşdırılmasının tərəfdarı kimi çıxış edir: “Türk ədəbiyyatı tarixinin bir silsilə halında tədqiq edilməsinin lazım olduğunu qəbul edənlərdəniz. Bununla bərabər türk ədəbiyyatını müxtəlif dövrlərə, müxtəlif ləhcələrə ayırmaq da ümum təkamül xəttini buraxmadan tədqiq etmənin daha qolay bir yolu olduğu qənaətimdəyiz” [8, s.25].

İ.Hikmətin “Azərbaycan ədəbiyyatı tarixi” əsərində Azərbaycan ədəbiyyatının haradan başlanması haqqında ayrıca paragraf açılmamışdır. Lakin tədqiqatçının ədəbiyyat tarixinin tərtibindən belə anlaşıqlı ki, milli ədəbiyyat tarixini anadilli ədəbiyyatdan başlamaqla yanaşı, islamıyyətdən miladi XIII əsrə qədərki dövrə də nəzər salır. Lakin bu icmal daha çox tarixi,

etnoqrafik səciyyə daşıyır. İcmaldan məlum olur ki, tədqiqatçı VIII və IX əsrlərdə türk mühitlərində davam və inkişaf edən sxolastik və islami ədəbiyyatı Səlcuqlular ədəbiyyatının varisi hesab edir: “Mahmud Kaşğarının Haqaniyə türkcəsi deyər adlandırdığı lisanla Şərq türklərinin “Qudatqu bilgi”ləri yaratdıqları əsrlərdə Oğuz türkcəsi ilə də ədəbi əsərlər yaradıldığı müəhəqqəddir. Xüsusən ki, o əsrdə Oğuz hars və mədəniyyəti Uyğur hars və mədəniyyətindən heç aşağı deyil, bəlkə də yuxarı idi. Bu qədər var ki, bu ədəbiyyat yenə islami çərçivə daxilində də görüşlü, dar duyşulu, müəyyən məfkurə və məhdud zövqlü bir ədəbiyyat idi” [10, s.81].

İ.Hikmət də Ə.Abid kimi Azərbaycan ədəbiyyatının başlanğıcını xalq ədəbiyyatından götürür. Türklərdə dil, ədəbiyyat, sənət kimi məsələlərdə Orxan, Turxan, Yenisey abidələrinə daha çox diqqət yetirir və bu üçlük vasitəsilə türk tarixinin örtən qalın və qaranlıq pərdəsini aradan qaldırdığını düşünür. Belə bir fikir irəli sürür ki, Səlcuqlular zamanında yetişmiş və bu gün də işlədilər və anlaşılan qarışıq bir türkcə ilə əsərlər yazmış bir çox şairlərin olmasına baxmayaraq, bunların əsərləri də küncdə-bucaqda qalmışdır: “VIII-IX əsrlərdə türk mühitlərində davam və inkişaf edən bu sxolastik və islami ədəbiyyat Səlcuqlular ədəbiyyatının haqqı varisidir. Mahmud Kaşğarının Hakaniyə türkcəsi deyər adlandırdığı lisanla Şərq türklərinin “Kudatqu bilgi”ləri yaratdıqları əsrlərdə Oğuz türkcəsi ilə də ədəbi əsərlər yaradıldığı müəhəqqəddir. Xüsusən ki, o əsrdə Oğuz hars və mədəniyyəti, Uyğur hars və mədəniyyətindən heç aşağı deyil, bəlkə də yuxarı idi” [10, s.81].

M.F.Köprülü də Azərbaycan ədəbiyyatını XIII əsrdən başlayır. Görünür ki, Azərbaycan ədəbiyyatı dedikdə daha çox anadilli ədəbiyyatı nəzərdə tuturdu. “Azəri ədəbiyyatı” əsərində yazırdı: “Bildiyimiz ilk Azəri klassik şairi Həsənoğludur. Xorasan oğuzlarından yetişmiş və XIII əsr sonlarında yaşamışdır. Divanı XV əsrdə Anadoluda və Azərbaycanda morfudu” [11, s.386]. Göründüyü kimi, M.F.Köprülü anadilli şair Həsənoğlunun “Divan”ının da olduğunu mənbə göstərməyə də bildirir. “Azəri ədəbiyyatının təkamülü” əsərində də əvvəlki fikrini daha da inkişaf etdirərək Həsənoğlunun türkcə və farsca qəzəllər yazdığını Şeyx İzzəddin Əsfəraninin divanının XV əsrdə Azərbaycan və Anadoluda çox məşhur olduğunu Dövlətsah Səmərqəndiyə istinad edərək yazır [12, s.51].

M.F.Köprülü Azərbaycan ədəbiyyatının başlanğıcını konkret olaraq Həsənoğludan başladığı halda, nədənsə Ə.Nazim onun bu fikrini təhrif edərək bu başlanğıcı XV-XVI əsrlərə gətirib çıxarır: “Azərbaycan ədəbiyyatının müstəqil formalaşması İranda Səfəvilər sülaləsinin və kiçik Asiyanın qərbində Osmanlı imperiyasının yaranması ilə əlaqələndirən türk ədəbiyyatı tarixçisi Köprülüzadənin qənaətinə müvafiq olaraq Azərbaycan ədəbiyyatının başlanğıcını XV-XVI əsrlərə aid etmək daha həqiqətə uyğundur” [13, s.101]. Ə.Nazim burada Köprülüzadəyə istinad etsə də, bu istinadın heç bir əsası yoxdur. Çünki yuxarıda göstərdiyimiz kimi, M.F.Köprülü Azərbaycan ədəbiyyatını Həsənoğludan başlamağı daha məqsədəuyğun hesab edir. Ə.Nazim təkcə bu fikirləri deyil, bu fikirlərin yer aldığı “Azərbaycan ədəbiyyatı” məqaləsində gedən digər yanlışlıqları da çox doğru olaraq Ə.Abid tənqid etmişdir: “Halbuki Azərbaycan ədəbiyyatının XIII əsrdə Həsənoğlu ilə başladığını ilk dəfə elm aləmində müdafiə edən başqa şərqşünaslar deyil, yenə Köprülüzadədir... Nazim Köprülüzadənin fikirlərini qavramadığından onun tələqlərini ikiye ayırmış, birini nədənsə adını qeyd etmədiyi şərqşünaslara mal edib, ikinci yansıma da Köprülüzadəyə verir” [14, s.31]. Qeyd edək ki, M.F.Köprülü Azərbaycan ədəbiyyatının Həsənoğlu ilə başlanması fikrini ilk dəfə olaraq özünün “İlk müsəssəvilər” (1918), “Azəri ədəbiyyatına aid tədqiqatlar” (Bakı, 1926) adlı əsərlərində yazmış, sonrakı tədqiqatlarında da bu fikrinin üzərində qalmışdır.

İstər İ.Hikmət, istərsə də M.F.Köprülü ədəbiyyatın mənsəyini dil tarixindən götürüldülər. Bu da çox zaman dövrün ideoloji təzyiqlərinə məruz qalırdı. Hətta sonrakı ədəbiyyatşünaslıq da çox zaman bu qənaətlərlə razılaşmırdı. Ədəbiyyatşünas N.Şəmsizadə “Azərbaycan ədəbiyyatşünaslığı” monoqrafiyasında bu tendensiya ilə razılaşmayaraq yazırdı: “Türk ədəbiyyatşünasları M.F.Köprülüzadə və İ.Hikmətin ədəbiyyat tarixlərinin də əsas qüsuru ümumtürk kontekstindən çıxma bilməmələri

idi. Vahid türk ədəbiyyatı anlayışı onları konkret bir xalqın, məsələn, Azərbaycan ədəbiyyatının tarixi səciyyəsinə, bədii özünəməxsusluğunu əhatəli görməyə imkan vermir” [15, s.104]. Fikrimizcə, N.Şəmsizadənin bu fikri daha çox ədəbiyyatımızın başlanğıc nöqtəsinə aiddir. Elə son illərdə ədəbiyyat tariximizin ortaq türk ədəbiyyatından başlanması fikrinin artması da onu göstərir ki, Azərbaycan ədəbiyyatının başlanğıcını orada axtarmaq daha doğrudur.

M.Quliyevin ədəbiyyata, ədəbiyyat tarixi və sənətə baxışında daha çox proletar mövqeyi önə çəkilir. O, ədəbiyyata, sənətə baxışında yenilik tərəfdarı olduğunu sübuta yetirmək istəyirdi. Lakin bu zaman proletar, marksist mövqeyi onun obyektiv mövqə bildirməsinə mane olurdu. Ədəbiyyatda klassizmi, sənətdə yenilikçiliyi təqdir etməsi Füzulini, tarı, muğamı inkar etməsinə qədər gətirib çıxarmışdır. Oktyabr inqilabının təsiri altında ədəbiyyatda və sənətdə ancaq nikbin ruh axtarır, pessimizmi qətiyyənlə qəbul etmirdi. Hətta klassik ədəbiyyatı belə təftiş edərək onu pessimizmə günahlandırır: “Füzulinin qəzəlləri pessimizmələ yığılmışdır: şair həyatın boşluğundan və faniyindən şikayətlənir. Şair-filosof “Onu bilmək kifayətdir ki, heç nəyi bilmək olmaz” deyir və onun epoxasının bütün səbətsizliyi bunda ifadə olunur” [7, s.60]. Göründüyü kimi, M.Quliyev klassik Füzulini təftiş etməklə məşğul olur, özündən üç əsr əvvəl in bədii düşüncəsinə inqilab mövqə tuturdu. Bu cür baxış təkcə M.Quliyevin yox, ümumiyyətlə dövrün ideoloji təmayüllərindən irəli gəlirdi. Ədəbiyyatşünas N.Babayev bunu nəzərdə tutaraq yazırdı: “20-ci illər sovet ədəbiyyatşünasları hər hansı materializmi deyil, marksizm-leninizm nəzəriyyəsinin fəlsəfi əsasında duran dialektik və tarixi materializmi sənətin əsasına gətirməyi yeni-sosialist mədəniyyətin yaratmağın əsası hesab edirdilər” [16, s.85].

Ədəbiyyat tarixinin haradan başlanması probleminə tənqidçi Əli Nazim də qoşulmuşdur. Onun “Ədəbiyyatımız və ədəbiyyat tariximiz” məqaləsində “Ədəbiyyatımız fəqirdir”, “ədəbiyyatımız müəyyən bir cığıra düşməmişdir”, “ədəbiyyatımız böhran halındadır” kimi səslənən fikirlərə cavab axtarır və yazılı ədəbiyyat haqqında söylənən bu fikirlərə münasibət bildirir. Tənqidçi Azərbaycan ədəbiyyatını islamqədərki və islamdansonrakı dövrlərə bölmür. İslamdan əvvəlki dövr ədəbiyyatı haqqında bəhs edərkən Tomson, Radlov, Vamberi, Hartman və b. məşhur Ural-Altay dilləri üzrə məşhur professorların türk ədəbiyyatının tarixi qaynağı kimi göstərdikləri Orxon kitabələri, “Qudatqu bilik” və Turfan ədəbiyyatlarının olduğunu göstərərək “Əcaba, doğrudan da Azərbaycan ədəbiyyatı Orxon, yaxud Turfanla başlayır?” sualını verir və bu qənaətlə razılaşmadığını bildirir: “Mən buna qane ola bilmirəm. Çünki başqa millətlərin, məsələn, fransızların ədəbiyyat tarixinə baxacaq olursaq, ədəbiyyatın hansı xalq arasından çıxdığını və necə təkamül etdiyini daha açıq görmüş oluruq. Bunun üçün istər Orxon, istər Turfan və “Qudatqu bilik” ədəbiyyatımızın başlanğıcı sayıla bilməz” [18, s.4]. Tənqidçi bu fikirlə ona görə razılaşa bilmir ki, bunlar ədəbiyyatımızın daha təkamül etmiş və irəliləmiş səhifələridir. Bunlardan daha əski, daha, daha ibtidai və xalqi şeylər bunları doğurmuşdur. Ona əsaslanırı ki, bu kitabələr yazıldığı zaman türklər artıq şəhərli olmağa başlamışlardı. Bu da onu göstərirdi ki, türklər həm ictimai vəziyyətcə, həm yaşadığı həyatca, həm də bədii düşüncə etibarilə müəyyən dövr keçib gəlmişdi.

Ə.Nazim də M.K.Ələkbərlə kimi ədəbiyyat tarixini daha da irəliyə çəkmək istəyir. Çünki bu əsərlər ona görə Azərbaycan ədəbiyyatının başlanğıcı sayıla bilməz ki, onlar formalaşmış ədəbiyyat nümunələridir. Bunun üçün tənqidçi türk tarixinin ən uzaq nöqtələrinə nəzər salmağın vacib olduğunu bildirir.

İslamdan sonrakı ədəbiyyat tarixinə gəldikdə isə bunun da islamdan əvvəlki qədər az məlum, qarışıq olduğunu söyləyir. Ona görə ki, bu dövrdə türk xalqları bir-birindən ayrılmış, müxtəlif təsirlər altına girərək başqa mühitlərdə inkişaf etmişdir. Digər tərəfdən iqtisadi cəhətdən mövcud vəziyyətləri onların məfkurələrində müəyyən ayrılıqlar yaratmışdır. Məqalədən görünür ki, Ə.Nazimin ədəbiyyat tarixi haqqında təsəvvürlərinə ədəbi prosesdə dərc edilən məqalələr öz təsirini göstərmişdir. Çünki o, bir tənqidçi idi, ədəbiyyat tarixçisi deyildi, elə buna görə də ədəbiyyat

tarixçisinin fikirlərinə söykənərək yazırdı: “Bu və başqa ədəblərə görə islamdan sonrakı türk ədəbiyyatı da kəşf edilməmiş qiymətli mədəniyyət kimi örtülü qalmış (bu, S.Mümtəzin fikridir-A.M.) və istifadə edilməz bir hala gəlmişdir. Bunun üçün biz yalnız azərbaycanlıların ədəbiyyatından bəhs etmək məcburiyyətində qalıyıq. Çünki əks təqdirdə bu gün 26-ya yaxın olan türk-tatar şivələrinin bir-bir-birə ədəbiyyatlarını tədqiq etmək lazım gəlir ki, güc olduğu kimi iqtidarımız xaricindədir” [18, s.4].

Ə.Nazim islamdan sonrakı ədəbiyyatı “mərkəzləşmiş bir ədəbiyyat” olmadığını üçün “məşəyi bəlli” olmadığını bildirir. Bütün bunlar tənqidçidə ədəbiyyat tarixinin sistemli şəkildə araşdırılması fikrini irəli sürməyə cəsarət verir. Buradan da görünür ki, Ə.Nazim ədəbiyyat tarixçisi olmasa da, ədəbiyyat tarixinin yazılması gərəkliliyini ilk dərk edənlərdən olmuşdur. “Ədəbiyyatımız və ədəbiyyat tariximiz” məqaləsində qoyulan problemlər bunu deməyə əsas verir ki, tənqidçi ədəbiyyat tariximizi daha əvvəllərə gətirmək istəyir və bunun üçün axtarırlara ehtiyac görür.

Bir neçə il sonra “Azərbaycanşünaslıq literaturası” araşdırmasında Ə.Nazim Azərbaycan ədəbiyyatının başlanğıcını XIII əsrdən başlamağın mümkünlüyünü ifadə edir. Ə.Nazimə görə Azərbaycan ədəbiyyatının başlanğıcını Həsənoğlu ilə şərti olaraq başlamaq olar. Ona görə şərti qəbul edir ki, Həsənoğlu faktoru hələ tam olaraq öz təsdiqini tapmamışdır. O yazırdı: “Həsənoğlunun adına yazılan qəzəllər sonrakı ədəbi əsərlərlə dil baxımından ümumilik təşkil edir, üslubi münasibət cəhətdən isə fars lirikasını təqliddən ibarətdir” [14, s.99]. Ədəbiyyatşünas N.Babayev Ə.Nazimin Həsənoğlu qəzəlini dil faktoru baxımından dəyərləndirməsi haqqında yazır: “Ə.Nazimin bu məsələyə münasibəti təsadüfi deyildi. Onun ədəbiyyat tarixi konsepsiyası bütövlükdə o zaman konkret milli ədəbiyyatları, o cümlədən Azərbaycan ədəbiyyatını “vahid türk ədəbiyyatına” müəyyən mərhələ, təmayül kimi daxil edən nəzəriyyəyə qarşı yönəlmişdi” [16, s.54]. Sonrakı ədəbiyyatşünaslıq Həsənoğlunun daha bir anadilli qəzəlini aşkara çıxararaq onun ədəbiyyat tariximizdəki yerini düzgün müəyyənləşdirmişdir.

Nəticə / Conclusion

Beləliklə, Azərbaycan ədəbiyyatşünaslığında milli ədəbiyyatın haradan başlanması haqqında müxtəlif fikirlərin olduğunu görürük. Bu fikirlərin müxtəlifliyinin bir neçə səbəbi var idi. Hər şeydən əvvəl, ədəbiyyat tariximiz hələ kifayət qədər araşdırılmadığından elmi təsəvvür formalaşmamışdı. İkinci səbəb isə, elmi yanaşmadan irəli gəlirdi. Bir elmi yanaşmaya görə dil faktoru əsas götürülür və yalnız anadilli nümunələr daxil edilirdi. Başqa bir yanaşmaya görə isə, başqa dildə yazan şairlər də ədəbiyyat tarixinə daxil edilirdi.

Azərbaycan ədəbiyyatı tarixçiliyində ədəbiyyatın başlanğıc mövzusu bu gün də ciddi müzakirə olunan məsələlərdən biridir. Bir çox tədqiqatlarda “Kitabi-Dədə Qorqud” dastanı ilə yazılı ədəbiyyatın müəyyən bağlılığı haqqında fikirlər söylənsə də, mülahizələrin təsdiqini tapan əsaslı nümunələr verilməmişdir. Akademik İsa Həbibbəyli “Kitabi-Dədə Qorqud”u yazılı ədəbiyyat abidəsi olaraq roman-epopeya hesab etməklə fikrini əhatəli, məntiqi dəlil və əsaslandırmaqlarla təsdiqləmişdir. Və beləliklə, akademik Nizami Gəncəvi Azərbaycan ədəbiyyatının dövrəşdirmə konsepsiyasında Azərbaycan ədəbiyyatının başlanğıcını kimi “Kitabi-Dədə Qorqud” əsəri götürülür [Bu barədə ətraflı bax:19; 20].

Ədəbiyyat / References

1. Kəçərli, F. Seçilmiş əsərləri. – Bakı: Azərbaycan EA nəşriyyatı, 1963.
2. Кочарлинский, Ф. Литература азербайджанских татар. – Тифлис: 1903. – с.54.
3. Kəçərli, F. Azərbaycan ədəbiyyatı. I c. – Bakı: Elm, 1978. – 598 s.

4. Zeynalı, H. İsmayıl Hikmətin "Azərbaycan ədəbiyyatı tarixi". "Azərbaycanı öyrənmə yolu". 1930, №3. – s.61-62.
5. Ruqıyay, Qənbər qızı. Firudin bəy Köçərli və onun "Azərbaycan ədəbiyyatı" əsəri// Firudin bəy Köçərli "Azərbaycan ədəbiyyatı. – Bakı: Elm, 1978. – s.8-67.
6. Mümtaz, S. Azərbaycan ədəbiyyatının qaynaqları. – Bakı: Yazıçı, 1986.
7. Tağıyev, R. Görkəmli tədqiqatçı-ədəbiyyatşünas // Mümtaz S. Azərbaycan ədəbiyyatının qaynaqları. – Bakı: Yazıçı, 1986. – s.5-22.
8. Abid, Ə. Azərbaycan türklərinin ədəbiyyatı tarixi (Tərtibçi, çapa hazırlayan və ön söz müəllifləri B.Əhmədov və Ə.Şamil). – Bakı: Elm və təhsil, 2016. – 240 s.
9. Quliyev, M. Aşıq Pəri və müasirləri. "İnqilab və mədəniyyət", 1928, №9. – s.48-49.
10. Hikmət, İ. Azərbaycan edebiyatı tarixi, I-II. Hazırlayan Yrd. Doç. Dr. Parvana Bayram. – Ankara: Akçağ. – 510 s.
11. M.F.Köprülü. Türk edebiyatı notları, Külliyyat, 7. – İstanbul: 1915, Alfa-Tarih. – 448 s.
12. M.F.Köprülü. Edebiyat araştırmaları, Külliyyat, 6. – İstanbul: 1914, Alfa-Tarih. – 840 s.
13. Назим, А. Азербайджанская литература. «Печат и революция», 1929, т.7.
14. Abid, Ə. Zərərli tənqidlər. "İnqilab və mədəniyyət", 1929, №10. – s.31-34
15. Şəmsizadə, N. Azərbaycan ədəbiyyatşünaslığı. – Bakı, 1998. – 290 s.
16. Babayev, N. Ədəbi mübahisələr (Azərbaycan sovet ədəbiyyatşünaslığının təşəkkülü). – Bakı: Yazıçı, 1986. – 179 s.
17. Кулиев, М. Октябрь и тюркская литература. – Баку: Аз. ГНИИ, 1930. – с.78.
18. Nazim, Ə. Ədəbiyyatımız və ədəbiyyat tariximiz. "Yeni yol", 1925, 4 yanvar.
19. Həbibbəyli İ. Azərbaycan ədəbiyyatının dövrləşdirmə konsepsiyası və inkişaf mərhələləri. – Bakı: Elm, 2019. – 368 s.
20. Həbibbəyli İ. Kitabı-Dədə Qorqud: yazılı epos və ya epopeya. – Bakı: Elm, 2020. – 278 s.

Вопросы начала азербайджанской литературы

Айтен Мушкиева

Диссертант

Гянджинский Государственный Университет

Резюме. В статье анализируются вопросы о начале литературы на этапе формирования азербайджанского литературоведения. Отмечается, что в начале XX века в историографии азербайджанской литературы вопрос о начале литературы был одной из основных тем обсуждения. Такие исследователи как Ф.Кочарли, Ю.Везиров, Э.Абид, И.Хикмет, М.Ф.Кёпрюлю, А.Назим, М.Гулиев, А.Мусаханлы, Дж.Эфендизаде, М.К.Алекберли в своих статьях и трудах выражали мнение о всевозможных причинах возникновения художественного мышления народа. Впервые вопрос о начале литературы встречается в начале XX века. Для того, чтобы начать исследования о названии азербайджанской литературы, одним из основных встал вопрос определения начала её возникновения. Судя по исследованиям, в азербайджанском литературоведении имелись различные мнения о начале возникновения национальной литературы. Различие этих мнений имеет свои причины. Прежде всего, вследствие недостаточного исследования истории литературы ещё не было сформировано научное представление. Во-вторых, дело было в научном подходе.

Ключевые слова: литературоведение, история литературы, начало литературы, родной язык, фарсидский